

## AVVIŻI

1. Il-laqgħat li jmiss se jsiru kif ġej:  
Il-Hadd 7 u 21 ta' Lulju 2002 fis-6.30p.m.  
Il-Hadd 4 u 18 ta' Awissu 2002 fis-6.30p.m.  
Il-Hadd 1 ta' Settembru 2002 fis-6.00p.m.  
Il-Hadd 15 ta' Settembru 2002 fil-5.30p.m.  
Il-Hadd 6 u 20 ta' Ottubru 2002 fil-5.00p.m.  
Ikun hemm transport mill-pjazza tas-Sigġiewi għall-Girgenti li jitlaq kwarta qabel il-hin tal-laqgħa.
2. Dawk li qalghu xi grazzja huma mhegġa li jiktbulna l-grazzja u jagħtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefon. Jekk ma tkunux tridu li jidher isimkom fuq il-fuljett dan ma jgħix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċcertifika l-fejqan tagħkom.
3. Inhegġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6 A/2, Main Street, Sigġiewi.
4. Min hu nteressat li jkun jaf aktar dwar il-ġrajjet tal-Girgenti infakkrukom li matul is-snin ġew ippubblikati seba' kotba bil-Malti kif ukoll bl-Ingliż. Dawn il-kotba jistgħu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.
5. Wiehed jista' jakkwista wkoll santi bit-talba ta' interċessjoni ta' Ġuża Mifsud kif ukoll domni u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella minghand xi membru tal-Kumitat.
6. L-indirizz tal-website tal-Moviment Madonna tal-Konsagrazzjoni huwa dan li ġej:

<http://www.elanguest.com/girgenti/>

**DIJKARAZZJONI:** *Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi għudizzju fuq dak li hu soprannaturali fil-fatti msemmija hawnhekk. Dan il-għudizzju jistennieh mill-Autorità tal-Knisja.*

# LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 51

LULJU 2002

JITQASSAM BLA HLAS



*L-istatwa tal-Madonna  
fil-Girgenti waqt il-laqgħa ta'  
Mejju 2002*

## SITTAX-IL SENA ILU FIL-GIRGENTI...

Kien sewwa sew fil-5 ta' Mejju 1986 li Ġuża Mifsud tellgħet fil-Girgenti l-istatwa tal-Madonna. Dakinhar l-istatwa, xogħol l-iskultur Anton Agius, nharġet mid-dar ta' Ġuża u tghabbiet fuq karozza li wasslitha sa hdejn it-Troll. Minn hemmhekk ntfreġħet fuq l-ispallejn filwaqt li l-poplu mexa warajha u ingħad ir-rużarju. Meta dak iż-żmien Ġuża għet mistoqsija jekk kellhiex permessi mill-Gvern jew mill-Knisja, hija wiegħbet, "Kelli l-permess tal-Madonna."

Għaddew sittax-il sena minn dik il-gurnata memorabbli. Apparti li n-nies jitolgħu f'kull hin tal-gurnata, bdew jiġu organizzati wkoll laqgħat ta' talb, liema laqgħat għadhom isiru kull l-ewwel u tielet Hadd ta' kull xahar.

### Il-5 ta' Mejju 2002

Naturalment, fl-ewwel Hadd ta' Mejju il-laqgħa tkun organizzata aktar bi kbir sabiex jifakkur l-anniversarju minn meta ttellgħet l-istatwa tal-Madonna. L-istess gara din is-sena, eżattament fil-5 ta' Mejju 2002. Bhal kull sena l-laqgħa bdiet b'pellegrinagg minn hdejn it-Troll fejn id-devoti mxew wara l-Kurċifiss u l-bandalora tal-Madonna filwaqt li b'devozzjoni rreċitaw ir-rużarju li offrew għall-bżonnijiet tal-proxxmu u għall-paċi fid-dinja.



Meta l-ġemgħa waslet fil-post tal-laqgħa, tkanta l-innu tal-Madonna, saret il-vizita lill-Madonna u ntqalet it-talba tal-Konsagrazzjoni. Aktar tard saret dik li ngħidulha ċ-ċeremonja tal-qampiena. Għal min mhux midhla tal-Girgenti, ngħid li kien hemm persuna li kienet tidgħi hafna u kkonvertiet. Din il-persuna tat il-flus lil Ġuża sabiex tagħmel qanpiena fil-Girgenti halli bl-ilsien tagħha l-qanpiena tagħti tifhir lil Alla u tpatti għad-dagħa li kienet tidgħi. Aktar tard Ġuża kienet qalet li l-Madonna qaltilha sabiex waqt kull laqgħa jindaqqu hames tokki, tlieta f'ġieħ il-tliet Persuni Divini tas-Santissima Trinita, ohra f'ġieħ il-Madonna u l-aħħar wahda f'ġieħ San Ġużepp u s-sema kollha.

### Il-knisja trid tfittex issir

Eżatt wara nstemgħet il-vuċi ta' Ġuża li wasslet messagġ qasir li kienet irrekordjat fuq cassette f'April 1988. F'din is-silta Ġuża qalet hekk, "Għalhekk hutu mahhubin ha nerga' nkompli fuq dak il-kliem illi l-Madonna qaltli fil-lejl tas-Sibt, is-Sibt kienet it-tieni gurnata tax-xahar ta' April tas-sena 1988. Ma naqtgħux qalbna, il-Mulej u s-Sinjura tal-Hajja qegħdin magħna, is-sema qegħda fuqna, is-sema qegħda tghinna, jiena l-Id tal-Providenza t'Alla inhossha dejjem miegħi flimkien ma tar-Reġina tas-Sema li hija l-Madonna. Għalhekk dan li ha ngħidilkom li l-Madonna qalithuli fil-passat u kemm f'dan il-lejl imqaddes tat-tieni gurnata tax-xahar ta' April, bħalma għidtilkom illi ix-xewqa kbira tal-Madonna hi li din il-knisja tfittex issir, kemm biex tkun għas-servizz tagħna l-Maltin u l-Għawdxin u kemm għall-barranin. Dina l-ewwel minn dak li qaltli l-Madonna għax hemm hafna iżjed x' għandu isir f'dan il-messagġ, imma għal-lum jiena fuq dan il-messagġ ha nieqaf hawn.

Il-Madonna qaltli, "Ma jafux il-Maltin x'gawhra preżżjuza hawn fuq dan illi inti qegħda titkellem f'dan il-post illi jiena irriservajt għalija. Hawnhekk huwa djament kbir għal gżiritkom għax hawnhekk minbarra li trid tiġi l-osservanza ta' dak kollu li jiena għidtlek, li jiena ispirajtek fuqu, hawnhekk ha jsir post turistiku hafna, ha jkun post magħżul kbir mit-turisti li jiġu jżurukom rigward ta' hafna saċerdoti li għad iridu jiġu minn barra mill-gżejjer tagħkom hawnhekk jagħtu qima lill-Mulej, lis-Sema u lili għal dak kollu illi jiena mort nagħmel matul dan l-imbieriek ta' messagġ.

Il-Knisja għandna tinbeda u ma ddumx għaliex iż-żmien qiegħed jidhol, iż-żmien wasal biex din il-knisja tinbeda u tinbeda mill-aktar fis possibbli. Il-knisja bħalma għidtlek trid tkun irriservata għall-Mulej, Ġesu, l-Ispirtu s-Santu, jiena li jiena l-Madonna, l-għarus divin tiegħi San Ġużepp u l-bqija tas-sema biex minn hawn is-sema ikollha tifhir u tifhir l-aktar kbir.

U għalhekk anka minn qed jiġi hawn kemm fil-passat u kemm fil-preżent, dan għalih u għad-dinja qiegħed jagħmel saġrificċji kbar, imma ta' dan is-sema

ha tpattihulu u jiena ha ngħidlek Binti illi l-knisja trid tkun hafna umli, sempliċi, imnezza minn kull haġa li tiġbed l-ghajn, li tiġbed l-ghajn huwa li minn hawn jitla' hafna tifhir lis-sema adorabbli t'Alla. Hawnhekk għandu jkun biss post nadif mill-menti, mill-hsieb, mill-ilsien u minn dak kollu li tirrakomanda d-dinja għall-pjaċiri qarrieqa tagħha...".

### Xbieha frott l-esperjenza spiritwali

F'diskors li għamel Fr. Richard Grech, O.F.M, huwa qal, "Saċerdoti hutu, hutu fi Kristu, ulied Marija, nixtieq l-ewwel nett nesprimi s-sodisfazzjoni kbir tiegħi li qiegħed magħkom hawn illejlja. Dawn il-manifestazzjonijiet religjużi għandhom ikunu għalina okkazzjoni biex nagħmlu esperjenza spiritwali...".

L-Isqof Fulton Sheen fil-ktieb tiegħu "The World's First Love" fuq ommna Marija, jgħid: "Id-dinja qisha tohodha kontra tagħna għax ahna nagħmlu xbiehat, id-dinja tohodha kontra tagħna minhabba d-devozzjoni lejn il-Madonna, id-dinja saħansitra tohodha kontra tagħna minhabba t-twemmin tagħna fil-preżenza rejali ta' Ġesu fl-Ewkaristija."

U quddiem dawn l-isfidi tad-dinja, ahna bħala nsara kif irridu nwiegħbu? L-ewwel nett ngħidu, iva dawn ix-xbiehat iridhom Alla! Għaliex? Għax ikunu xbiehat mhux frott il-kapaċita artistika biss ta' l-individwu imma jkunu wkoll espressjoni ta' dik l-esperjenza spiritwali li jkun għamel min għamilhom. Niehdu l-Kurċifiss tagħna l-Belt, hadmu l-Beatu tagħna, Fra Umile minn Petralia di Pintorno fi Sqallija. Dan il-Kurċifiss li jqanqal tant devozzjoni ma sarx minn xi hadd li kellu biss dik il-kapaċita artistika li jonqox jew li jpitte xi haġa imma kien frott l-esperjenza spiritwali li l-Beatu Umile kien qiegħed jagħmel.

U l-istess bħal Kurċifiss, fix-xbieha tal-Madonna li għandna hawnhekk, u s-santa li kont qed nara hemm ġew fil-kamra imħazza minn Ġuża, dik m'hijiex biss xbieha tal-Madonna frott il-ġenju artistiku imma wkoll imnebbha mill-esperjenza spiritwali li min ikun għamilha jew min ikun iddiskriviha jkun għadda minnha.

U allura dawn ix-xbiehat jekk kif qed ngħid ikunu frott l-esperjenza spiritwali ta' min jagħmilhom, tafu x'ikunu dawk għalina? Ikunu bħal tieqa li tinfetah fuq l-infinit, tieqa li tinfetah fuq dak li huwa spiritwali, dak li hu etern. Fil-preżenza ta' dik ix-xbieha li ahna għandna devozzjoni partikolari lejha, ahna nħossu li għal mument qegħdin induqu dak li hemm lil hemm minn din il-hajja, fl-eternità.

Imbagħad l-Isqof Fulton Sheen jgħidilna wkoll, jikkritikawna lilna l-insara, lilna l-Kattoliċi għall-importanza li nagħtu lill-Ommna Marija fil-fidi tagħna u fil-prattika tal-fidi tagħna. U jgħid l-Isqof Fulton Sheen, "Jekk Alla ried illi l-Madonna jkollha rwol speċjali fil-hajja ta' binha Ġesu, min ahna ahna biex ngħidu illi l-Madonna m'għandhiex ikollha dak il-rwol speċjali fil-hajja tagħna ta' nsara jekk irridu nkunu nsara ta' veri u mhux taparsi? U jekk Ġesu stess kif naraw fil-



vangelu fuq is-salib ried li ommu Marija bhalma kellha rwol speċjali fil-hajja tiegħu, ikollha rwol speċjali fil-hajja ta' kull wiehed u wahda minn dawk li kellhom ikunu miegħu, ahna jinhtieg nifhmu li ma tistax tkun nistrani tajjeb jekk ma jkollokx devozzjoni vera lejn il-Madonna, lejn Marija Omm Ġesu. Imma isma' x'qed ngħid! Devozzjoni vera.

Ma tistax tkun devot vera tal-Madonna jekk inti ma tagħmilx tiegħek dak li kienet tghid, dak li kienet tagħmel il-Madonna. U f'din id-dinja li qegħdin ngħixu fiha, ta' storbu, il-Madonna thegġigna naghmlu żgur żewġ affarijiet, ejja ngħidu tlieta, bhalma kien jagħmel San Ġużepp l-gharus kastissimu tagħha.

L-ewwel li nisimghu, imma biex tisma inti trid tiskott u ssikket. Issikket il-hsejjes ta' barra u tiskot inti ġewwa fik halli inti tkun kapaċi tisma' l-lehen li qiegħed ikellmek. Imma mbagħad il-Madonna ma kinitx biss tisma', il-Madonna kien jghidilna wkoll San Luqa fl-evangelju, kienet ukoll tixtarr, kienet toqgħod tahseb bejna u bejn ruhha fuq dak li kien jingħad, fuq dawk il-ġrajjet li kienu qegħdin isehhu fiha u madwarha. U fis-soċjetà ta' storbu li qegħdin ngħixu fiha l-bniedem għandu bżonn jerga' jirkupra l-kapaċità li jiskot, li jisma', li jahseb, li jirrifletti. Naturalment, it-tielet haġa li l-Madonna thegġigna naghmlu, anka fuq l-eżempju tal-missier putattiv ta' Ġesu, San Ġużepp, huwa li ngħozzu s-silenzju.

Jekk il-Bambin irid, ftit granet ohra, ahna niċcelebraw l-ewwel sena minn meta ġie l-Papa fostna biex jibbejtafika lil hutna Maltin, il-Beatu Dun Ġorġ Preca, il-Beatu Nazzju Falzon u l-Beata Swor Maria Adeodata Pisani. U hegġigna l-Papa, qalilna, "Hemm bżonn ta' evangelizzazzjoni ġdida."

U xi tfisser evangelizzazzjoni ġdida? Tfisser li mhux tmur ixandar x'ghamel Ġesu, x'ghamel Alla mal-Madonna, imma tmur ixandar x'qed jagħmel Alla, x'qed tagħmel il-Madonna, x'qed jagħmel Ġesu miegħek, fuq il-post tax-xogħol, fil-postijiet tad-divertiment, fid-djar fejn inti tghix, kullimkien, li inti titkellem ma' l-ohrajn fuq l-esperjenza ta' Alla f'hajtek, dak li Alla qiegħed jagħmel miegħek.

Imma nisthajjel illi l-lejla, qabel ma nitilqu minn hawn il-Madonna tixtieq li tfakkarna f'xi haġa. X'ngħidu fil-Kredu? Jiena nennem f'Alla il-Missier li jista' kollox. Xi haġa li Marija għamlet esperjenza tagħha fit-thabbira ta' l-anġlu. Għal Alla ma hemm xejn li ma jistax isir. U allura jinhtieg illi l-kbarat tad-dinja jifhmu illi mhux is-soluzzjonijiet tagħhom jirrangaw il-gwaj li ġie fuq id-dinja anka minn Settembru 'l hawn, imma billi l-bniedem jerga' jdur fil-mohh, fil-qalb, fil-hajja tiegħu lejn Alla mill-ġdid.

L-ahhar haġa li nixtieq li nhegġeġ lilna lkoll li naghmlu, l-isfida li l-Knisja għandha quddiemha llum m'hijiex biss biex tkun preżenti fost id-dinja pagana imma fost tant insara hutna illi m'humiex qed joqogħdu hafna għal dak li tixtieq il-Madonna.

U x'tixtieq il-Madonna? Biżżejjed inharsu lejn l-Atti ta' l-Appostli, fejn

minn hawn u ftit iehor ser niċcelebraw anka Pentekoste; l-Atti ta' l-Appostli San Luqa wkoll jiddeskrivi kif kienu l-ewlenin insara, l-ewwel komunita' nistranija. Kif kienet l-ewwel komunita' nistranija? Haġa wahda, mingħajr firdiet.

Jiena nixtieq naghlaq dawn il-kelmiet b'esperjenza ta' tifla żghira fl-iskola fejn immur f'Tas-Sliema. Qaltli, "Father, jien hassejt sew meta kelli l-Ostja f'idi? Hassejt biżgha kbir, hassejt ferh kbir u hassejt dispjaċir kbir." Ghidtilha, "Binti, jiena ilni saċerdot 23 sena u kull darba li nqaddes l-istess bhalek inhoss jien, biżgha kbir għax meta inti tghid, 'Ara x'kobar! Alla qiegħed f'idejja, bniedem mimli dñubiet. Ferh kbir għax ngħid Alla ma joqgħodx ihares lejn il-mizerja tagħna l-bnedmin imma jabbanduna ruhu f'idejna, qisu qed jghidilna, 'Ara tant nafdakom, tant inhobbkom, li nintelaq f'idejkom, aghmlu bija li tridu.' U dispjaċir kbir għax min jaf kemm-il darba jkollna l-Ostja f'idejna, għandek il-Ġenna f'idejk u inti mohhok imxerred. U dispjaċir kbir ukoll taf għaliex? Għax kapaċi ma ngħaddux mingħajr sigarett u biċċa hobż bil-ġobon u mbagħad tqarbina nittraskurawha, inhalluha, qisu ma ġara xejn.

Kif jista' jkun inti tghix tajjeb, tagħmel it-tajjeb u tahrab il-hażin jekk inti tittraskura l-Ewkaristija fil-hajja tiegħek? –ertament, Marija li llum insejthulha tal-Konsagrazzjoni hija wkoll persuna Ewkaristika għax għamlet u mhux biss tatna lil Ġesu. Fulton Sheen f'dak il-ktieb li semmejtilkom jghidilna, qed niddedika dan il-ktieb lil dik il-mara li daqs kull saċerdot u aktar minn kull saċerdot tista' tghid, "Dan ġismi u dan demmi."

Mhux biss Ewkaristika għax tatna lil Ġesu li sar Ewkaristija għalina imma għax saret ukoll bil-hajja tagħha Ewkaristija. U dik li l-Madonna qegħda ssejthilna biex inkunu. Qed tghidilna, "Kunu intom ukoll bħal Ibni Ġesu, Ewkaristija: sagrament ta' tifhir, ta' ringrazzjament, ta' riparazzjoni, ta' tpattija, ta' nteressjoni quddiem Alla u quddiem il-bnedmin. Ikun imfahhar Ġesu Kristu."

## Għeluq

Din il-laqgħa kompliet tissebbah bil-vuċijiet helwin tal-kor tat-tfal, Cantores Sancti Juliani li kanta diversi innijiet fosthom Fil-Hlewwa ta' Mejju, Ave Maria, Ġbartna Flimkien Mulej, As I Kneel Before You u l-Angelus.

L-attendenza għal din il-laqgħa kienet numeruża hafna, xhieda hajja li s-siġra li hawlet Ġuża baqgħet tagħti l-frott. Żgur li mis-sema qegħda titlob hafna sabiex il-Moviment Madonna tal-Konsagrazzjoni jkompli jissahhah u jikber halli d-devozzjoni lejn dan it-titolu ġdid tkompli tinxtered mad-dinja kollha.



## GRAZZJI MAQLUGHA

**N.N. kitbet hekk:** Nixtieq niringrazzja lill-Madonna talli żammet idejha fuq missieri li kellu incident tat-traffiku. Grazzi lill-Qalb Immakolata taghha; mar kollox sew.

**D. Cuschieri minn Raħal Ġdid** tiringrazzja lill-Madonna tal-Konsagrazzjoni tal-grazzji li qalghet.

**A. P. Fenech minn Birżebbugia** kitbet: Nixtieq niringrazzja lill-Madonna tal-Konsagrazzjoni għall-fejqan li tatni. Kont muġugħa hafna u t-tabib haseb li għandi xi ġebel fil-marrara. Meta tlabt lill-Madonna hassejt fejqan fil-pront u l-uġiġħ marli. L-ghada mort nagħmel l-*ultrasound* u ma sabuli xejn. Niringrazzja lill-Madonna tal-Konsagrazzjoni ta' dan il-fejqan.

**Joe u Jane Vassallo minn Hal-Balzan kitbu hekk:** Il-familja Vassallo tiringrazzja lil Alla, lill-Madonna tal-Girgenti u lil San Ġużepp għall-grazzja li qalghu fir-rigward ta' l-operazzjoni serjissima ta' binthom fis-sinistra ta' dahrha. Bil-hniena ta' Alla u tal-Madonna l-operazzjoni għaddiet b'wiċċ il-ġid u bil-mod il-mod it-tifla qegħda tiehu saħħitha u dejjem għaddejja għall-aħjar.

**A. Farrugia minn Santa Venera** jiringrazzja lill-Madonna tal-grazzja li qalghet il-mara tiegħu li għamlet operazzjoni tal-*by-pass* li rnekkiet.

**N.N. u ommu** jiringrazzjaw il-Madonna u lil Ġuża Mifsud għall-grazzja li qalghu. It-tifel kien ser jagħma iżda kellu fejqan.

**N.N. minn tas-Sliema** tiringrazzja lill-Madonna tal-Girgenti għall-opportunita' li kellha li tavvanza fix-xogħol taghha, liema opportunita' kien ilha tistenna hafna żmien u għas-soluzzjoni li sabet għall-problemi ohra li kellha.

**N.N qaltilna:** Niringrazzja lill-Madonna tal-Girgenti għall-grazzja li qalajt. Sa minn Novembru r-raġel kellu sogħla li ma riedet tghaddilu b'xejn. Xorob mill-ilma tal-Girgenti u s-sogħla għaddietlu.

**A. Ciantar kitbet** illi talbet lil Ġuża Mifsud tinterċedi quddiem Alla għall-konverżjoni ta' huwħa li kien fl-aħhar mument ta' hajtu. Il-Bambin ta l-grazzja li qabel ma miet, huwħa rċieva l-Grizma tal-morda u s-sagramenti tal-qrar u t-tqarbin.

**J. Attard minn Haż-Żabbar** tiringrazzja lill-Madonna tal-Konsagrazzjoni għall-grazzja li qalghet bl-interċessjoni ta' Ġuża Mifsud.

**H. Abela minn Birkirkara** tiringrazzja lil Alla u lill-Madonna tal-Girgenti għall-grazzja li qalghet. Hi kienet telgħet il-Girgenti titlob lill-Madonna sabiex it-tifla taghha jkollha hlas normali peress li l-ewwel tarbija kienet xtratha b'ċesarja. It-tifla helset b'mod normali.

**R.V. minn Santa Venera** tiringrazzja lill-Madonna tal-Konsagrazzjoni għall-grazzja li qalghet.

**Koppja li spiss jitolgħu il-Girgenti** jiringrazzjaw lil Alla u l-Madonna tal-Konsagrazzjoni għall-grazzja li qalghet binthom. It-tifla waqt li kienet għaddejja mill-By-Pass ta' l-Imriehel bi speed kbir, tilfet il-kontroll tal-karozza, habtet u inqalbet iżda hi ma ġralha xejn. Il-karozza waqfet ftit metri 'l bogħod minn statwa tal-Madonna tal-Konsagrazzjoni li hemm fil-post.

### TALBA

Sinjur Alla ta' l-Eżerċiti ixhet il-harsa tiegħek fuqi, twarrabx idejk minni u zommni dejjem marbut/a mal-volonta mqaddsa tiegħek. Mulej, nadurak, imbierkek u nfahrek u filwaqt li nizzik hajr tad-doni u l-grazzji li inti tajt lil Ġuża Mifsud, nitlobok sabiex bl-interċessjoni taghha u ta' Ommi Marija Santissima, taqlagħli din il-grazzja li tant nixtieq. Amen.  
*Glorja lill-Missier...*